

405) దేసాక్షి / మాయామాళవగౌళ

ప|| నీవు వెట్టినచిక్కు నీవే తెలుపవలె | నావశమా తెలియ నారాయణా ||

చ|| నీటిలోన నొకబుగ నిముషములోన బుట్టి | కోటోసేసినటుండు గొంతవడి |

పాటించి యందే యడగె బ్రకృతియో బ్రహ్మమో | యేటిదో వీనియర్థ మెరిగించవయ్య ||

చ|| ఆకశాన నొకగాలి అట్టె మ్రోయుచు బొడమి | లోకముసేయ విసరు లోలోనె |

మైకొని యందే యడగె మాయయో సత్యమో | యీకడ నీయర్థము మా కెఱిగించవయ్య ||

చ|| భూమిలోన మొలకలు పుట్టుచు శ్రీవేంకటేశ | వాములై వెలయు సేసేవారికి |

ఆముక యందే యడగె అసత్తో ఇది సత్తో | యేమో యీయర్థము మాకెరిగించవయ్య ||

406)